




Dátueffirlitið

Ársfrágreiðing 2016



INNIHALD

1. Fororð	5
2. Dátueftirlitið	8
2.1 Játtanin á lögtingsfiggjarlógini	8
2.2 Lógargrundarlagið	9
2.3 Uppgávan hjá Dátueftirlitinum	9
3. Virksemi í 2016	11
3.1 Eftirlit	12
3.2 Hagtøl	12
3.3 Munnligir fyrispurningar	15
3.4 Loyvir og fráboðanir 16	
3.4.1 Loyvir til verkætlanir	17
3.4.2 Verkætlan: A qualitative study of young adults lived experiences being child of parents with severe mental illness in the small scale society Faroe Islands	17
3.4.3 Verkætlan: At kanna tittleikan av essentiellum tremor í Føroyum	17
3.4.4 Verkætlan: Tittleikin av demens á eldraøkinum í Føroyum	18
3.4.5 Verkætlan: Inflammatory Bowel Diseases	18
3.4.6 Verkætlan: Samleiki hjá børnum í Føroyum	18
3.4.7 Verkætlan: Essentiellur tremor í Føroyum – tittleiki og umhvørvisárin	18
3.4.8 Verkætlan: Heilsufótbóltur og heilsa – fremjan	19
3.4.9 Verkætlan: Veitan av figgjarligum tænastum, og í tí sambandi at lúka krøv í figgjarlóggevnu um m.a. hvítvask o.a.	19
3.4.10 Verkætlan: Spurnaskjal í sambandi við forkanningar verkætlan: Fargen – Genome Faroe Island	19
3.4.11 Verkætlan: Átak – At veita barnafamiljum, ið eru undir fátækramarkinum, eina hjálpanði hond í samband við høgtíðirnar, barnaføðingardagar og frítíðarítriv	19
3.4.12 Verkætlan: Dálkingarevni og heilsuárin hjá børnum í 5. kohortu við 8 ára aldur	20
3.4.13 Verkætlan: Effekt af mammografiscreening på stadie inddeling ved diagnosetidspunkt og valg af behandling blandt brystkræftpatienter	20
3.4.14 Verkætlan: Yvirmøði hjá føroyskum fiskimonnum	20
3.4.15 Verkætlan: InvaSeps verkætlanin	20
3.4.16 Verkætlan: Portraying hope when one in the family is suffering from incurable cancer: a qualitative study	21
3.4.17 Aðrar verkætlanir, sum ikki hava kravt loyvi frá Dátueftirlitinum	21
3.4.18 Ílegusavnið (fráboðaðar granskingarverkætlanir)	21
3.5 Høyringar	21
3.5.1 Lógaruppskot	21
3.5.2 Kunngerðir	22
3.5.3 KT-politikkur	22
3.6 Vegleiðingar	22
4. Ávís útvald mál í 2016	24
4.1 Ymisk mál	24
4.1.1 Teldupostskipan hjá tannlækna	24
4.1.2 Andlitsmyndir á telduposti	25
4.1.3 Tannlæknastova og persónsupplýsingar	25
4.1.4 Vakmyndatól í busskýli	26
4.1.5 Misnýtsla av andlitsmynd	26
4.1.6 Samstarv millum bankar um sjálvttøk	27
4.1.7 Latan av upplýsingum millum samtøk	27
4.1.8 Áheitan á Samferðslumálaráðið um at endurskoða lógarverk	28
4.1.9 Mínrokning	29
4.1.10 Vakmyndatólsskipan á flogvøllinum	30
4.2 Mál tikin upp av egnum ávum	31
5. Altjóða samstarv	32
5.1 Triðjalandsgóðkenning frá ES-nevndini	32
6. Eftirlit í 2016	35
6.1 Eftirlit í rúsdrekkasølu	35
6.2 Eftirlit á bensinstøð	36

101010

Við hesum letur Dátueftirlitið ársfrágreiðing sína fyri 2016 úr hondum. Ársfrágreiðing verður skrivað sbrt. § 37, nr. 8 í persónsupplýsingarlógini, og er ætlað almenninginum. Í ársfrágreiðingini er ein lýsing av virkseminum hjá Dátueftirlitinum í árinum 2016.

FORORÐ 2016

Í 2016 vórðu skrásett 273 nýggj mál. Í mun til 2015 er talið av innkomnum málum hækkað, og er hækkingin 50,8 %. Munnligu fyrispurningarnir vóru 149 í tali. Í 2015 var hetta talið 204.

Eftirlit er ein integreraður partur av arbeiðinum hjá Dátueftirlitinum. Arbeiðið verður í størstan mun gjørt sum skriviborðseftirlit. Í 2016 vórðu framd fleiri skriviborðseftirlit, t.e. eftirlit, ið ikki verða framd á staðnum, men umvegis skrivligt samskipti, skjalprógvum, kt-trygdarskoðanum og fundum.

Dátueftirlitið tók í hesum sambandi nógv mál upp av egnum ávum og kannaði, við støði í trygdarkunngerðini, t.e. kunngerð nr. 28 frá 27. februar 2003, heilt ella partvíst KT-trygdina hjá stovnum og virkjum í Føroyum, m.o. Føroya Tele, Vodafone, Bank Nordik, Eik Banka, Talgildu Heilsuskipanini, Landssjúkrahúsinum o.ø.

Nøkur av hesum eftirlitsmálum eru enn undir viðgerð á Dátueftirlitinum. Eitt av hesum málum er Talgilda Heilsuskipanin. Kanningin av hesari skipan hevur ført til, at trygdarskoðan er latin Dátueftirlitinum. Málið verður framvegis viðgjørt.

Dátueftirlitið hevur sett Landssjúkrahúsinum krav um, at endurskoða trygdarpolitikkinn. Tó at væl er komið ávegis, er tað málið enn undir viðgerð.

Av nýggjum eftirlitsmálum í 2016 kunnu nevast Elektron ísv. Mín Boks, Ílegsavnið, Deildin fyri Arbeiðs- og Almannaheilsu og Atlantic Airways.

Sum umrøtt í undanfarnu ársfrágreiðingunum, vendi Dátueftirlitið sær í desember 2014 til tey 7 kommunusamstørvini og til Tórshavnar kommunu við fyrispurningi um, hvussu eldraøkið skuldi skipast, hvat kt-trygdini viðvíkur, eins og víst varð á, at neyðugt var hjá samstørvunum at lata Dátueftirlitinum umsókn um viðgerð av viðkvomum upplýsingum ísv. at eldraøkið hin 1. jan. 2015 varð latið kommununum at umsita. Dátueftirlitið hevur síðan í 2015 sostatt viðgjørt fráboðanir um loyvi til viðgerð av viðkvomum persónsupplýsingum frá øllum hesum 7 samstarvsøkjunum.

Hetta hevur verið eitt sera tíðarkrevjandi arbeiði, tí treytin fyri tí viðgerðarloynvi, sum kommunusamstørvini nú hava fingið, er, at KT-trygd og mannagongdir fyri handfaring av viðkvomum persónsupplýsingum skal vera í samsvari við persónsupplýsingarlógina og trygdarkunngerðina. Hetta hevur kravt nógv av samstørvunum og av Dátueftirlitinum, tí kt-trygdin var ikki í fastari legu, tá økið varð yvirtikið.

Viðgerðarloynvini, sum Dátueftirlitið síðani lat samstørvunum, vóru umframt treytað av, at trygdarskoðan sambært trygdarkunngerðini

101010

varð latin Dátueftirlitinum í seinasta lagi hin 1. oktober 2016. Tiskil var ein partur av arbeiði Dátueftirlitisins í 2016 at avgreiða hesi mál, og eru nærum øll avgreidd, harvið at trygdarskoðan er latin Dátueftirlitinum.

Føroyar finga í 2010 eina triðjalandsgóðkenning frá ES í sambandi við flutning av persónupplýsingum tvørtur um landamørk. Góðkenningin merkir, at Føroyar koma á yvirlitið yvir trygg triðjaland, og at ES metir Føroyar vera eitt land, sum á persónsupplýsingarøkinum verjir grundleggjandi demokratiskt rættindi í einum nútímans talgildum samfelag. Góðkenningin setir størri krøv til eftirlitið hjá Dátueftirlitinum við kt-trygdini í Føroyum.

Í desember 2015 samtykti ES eina nýggja fyriskipan fyri persónsupplýsingarrættin í limalondunum. Enn er ikki greitt, júst hvørjar broytingar hetta førir við sær fyri persónsupplýsingarrættin í limalondunum og í góðkendum triðjalandum sum Føroyar. Men givið er, at vit hava fyri neyðini framhaldandi – tvs. eisini undir nýggju ES-fyriskipanini - at vera eitt trygt triðjaland.

Danska løgmálaráðið hevur sett ein bólk við serkønnum fólki at stinga út í kortið, hvussu persónsupplýsingarrætturin skal skipast í Danmark, tá ES-fyriskipanin eftir ætlan fær gildi í mai 2018.

Dátueftirlitið luttekur á teimum seminarum og ráðstevnum, sum koma á persónsupplýsingarøkinum í kjalarvørrinum av hesari nýggju ES-fyriskipanini. Sera týðningarmikið er at ansa eftir, at persónsupplýsingarlógin í Føroyum framvegis verður soleiðis, at vit kunnu varðveita triðjalandsgóðkenningina, vit hava fingið frá ES. So tíðin nú og fram til á sumri 2018 fer at verða merkt av, at Dátueftirlitið má fylgja væl við og arbeiða fyri, at lógarbroytingar verða settar í gildi í Føroyum, um tað verður kravt sæð í mun til triðjalandsgóðkenningina. Í tann mun tað verður neyðugt, fer Dátueftirlitið at mæla Løgmansskrivstovuni til at gera ítøkiligar tillagingar í persónsupplýsingarlógini sum fylgja av nýggju fyriskipanini.

FORORÐ 2016

Tórshavn, 18. mai 2017

Eyðbjørn M. Larsen
Formaður í Dáturáðnum

Eyðhild Skaalum
Stjóri í Dátueftirlitinum

2 Dátueftirlitið

Dátueftirlitið er ein óheftur fyrisitingarligur myndugleiki, hvørs avgerðir eru endaligar innan fyrisitingina. Dátueftirlitið hefur fíggarligt tilknýti til Løgmansskrivstovuna, men er í virksemini sínum óheft.

Dátueftirlitið vísir til Løgmansskrivstovuna, tá um játtan og lógarsmið ræður, t.e. at lögmaður hefur fyrisitingarheimild, men kann ikki geva eftirlitinum tænaðstøð, sí málsøkjafráboðanina og persónsupplýsingarlógina.

Dátueftirlitið umsitur Løgtingslóg nr. 73 frá 8. mai 2001 um viðgerð av persónsupplýsingum, sum broytt við Ll. nr. 24 frá 17. mai 2004. Lógin verður vanligar nevnd persónsupplýsingarlógin.

Dátueftirlitið er hægsti fyrisitingarligi myndugleiki í sambandi við viðgerð av persónsupplýsingum, og avgerðirnar hjá Dátueftirlitinum eru sambært lógini fyrisitingarliga endaligar.

Dátueftirlitið hefur virkað síðan 1. januar 2002, tá persónsupplýsingarlógin kom í gildi. Dátueftirlitið er skipað við Dáturáði, sum verður valt av lögmanni, og skrivstovu. Limirnir í Dáturáðnum eru persónliga valdir, og formaðurin skal vera lögfrøðingur. Limirnir

verða valdir fyri fyra ár í senn, og somuleiðis verða varalimir valdir fyri fyra ár.

Limirnir í Dáturáðnum 2016-2020:

Sambært § 36, stk. 3 í persónsupplýsingarlógini, setti lögmaður tann 1. november 2016 nýggjar limir í Dáturáðið. Samstundis eru varalimir valdir.

Í Dáturáðnum sita:

Eyðbjørn M. Larsen, advokatur, formaður
Varalimir Rannvá Sólheim, lögfrøðingur
Óli Simonsen, KT-leiðari.

Varalimir Ólavur Ellefsen, stjóri

Maria Dam, deildarleiðari
Varalimir Rudi Kollslíð, lækni

Valskeiðið hjá Dáturáðnum er 4 ár og gongur út 1. november 2020.

Skrivstovan:

Á skrivstovuni starvast trý fólk, ein stjóri, ein lögfrøðingur og ein skrivari. Dátueftirlitið heldur til í egnum skrivstovuhølum. Bústaðurin er Reyngøta 33, Tinganes.

2.1. JÁTTANIN Á LØGTINGSFÍGGJARLÓGINI

Játtanin hjá Dátueftirlitinum á løgtingsfíggarlógini í 2016 var kr. 2.000.000,-.

Vinstrumegin er ein útgreining av fíggarjálttani hjá Dátueftirlitinum fyri árin 2014-2016.

Fíggarjálttanin hjá Dátueftirlitinum fyri 2014 - 2016

Sundurgreinað ætlan Tús. kr.	2014 J	2015 J	2016 J
Nettóútreiðslujáttan	2.000	2.000	2.000
Lønir o.a.	1.640	1.640	1.640
Keyp av vørum og tænastum	270	270	270
Keyp av útbúnaði, netto	80	80	80
Leiga, viðlíkahald og skattur	10	10	10

2.2. LÓGARGRUNDARLAGIÐ HJÁ DÁTUEFTIRLITINUM

Í 2016 vóru hesar reglur galdandi:

- Løgtingslóg nr. 73 frá 8. mai 2001 um viðgerð av persónsupplýsingum, sum broytt við Løgtingslóg nr. 24 frá 17. mai 2004, (Persónsupplýsingarlógin).
- Kunngerð nr. 28 frá 27. februar 2003 um trygd í sambandi við viðgerð av persónsupplýsingum, (Trygdarkunngerðin).
- Kunngerð nr. 33 frá 11. apríl 2005 um at flyta persónsupplýsingar av landinum uttan loyvi frá Dátueftirlitinum.
- Kunngerð nr. 124 frá 19. september 2011 um fráboðanarskyldu og undantøk frá reglunum um viðgerðarloyvi.
- Reglugerð fyri Dáturáðið, dagfest 14. juni 2007.
- Innanhýsis roknskaparreglugerð, góðkend av Løgmansskrivstovuni hin 30. januar 2014.

2.3. UPPGÁVAN HJÁ DÁTUEFTIRLITINUM

Uppgávan hjá Dátueftirlitinum er at umsita persónsupplýsingarlógina. Sambært § 37 í lógini skal Dátueftirlitið:

- av sínum eintingum, ella eftir klagu frá skrásetta, ansa eftir, at viðgerð av persónsupplýsingum bert fer fram í samsvari við lógina og tær reglur, sum ásettar eru sambært lógini,
- viðgera fráboðanir og umsóknir um loyvi og áleggja treytir sambært lógarheimild,
- hava ein skipaðan almennan lista yvir allar fráboðanir og loyvir sambært lógini,
- geva ummæli til ætlaða lóggávu, sum viðvíkur persónsupplýsingum,
- gera kanningar, har persónsupplýsingar verða viðgjørdar,
- vegleiða privatum og tí almenna í ivamálum og virka fyri, at upplýsingar verða viðgjørdar sambært góðum dátuviðgerðarsíði,

- fylgja við í og kunna um gongdina í viðgerðini av persónsupplýsingum her á landi og uttanlands, og
- gera ársfrágreiðing

Dátueftirlitið er ein eftirlitsmyndugleiki, sum skal tryggja, at persónsupplýsingarlógin verður hildin, og Dátueftirlitið hefur víðar heimildir til tess at tryggja, at reglurnar í lógini verða hildnar.

Dátueftirlitið hefur heimild til at gera kanningar á staðnum, og hefur til eina og hvørja tíð, uttan dómsskurð atgongd til øll høli, haðani persónsupplýsingar verða viðgjørdar ella goymdar, og til øll høli, har persónsupplýsingarnar ella teknisk hjálparamboð verða goymd ella nýtt.

Brot á lógina kunnu verða revsað sbr. §§ 44 og 45 í persónsupplýsingarlógini.

Dátueftirlitið



- // Dátueftirlitið virkar á einum øki, har tøkniliga menningin gongur skjótt fyri seg, og stinga nýggir trupulleikar og øki seg javnan upp.

3 Virksemi í 2016

Virksemi í
árinum 2016

Dátueftirlitið hevur í 2016 m.a. viðgjørt hesi sløg av málum:

- viðgjørt umsóknir um loyvir og fráboðanir
- vegleitt og ráðgivið almennum myndugleikum, fyrítøkum og privatpersónum
- viðgjørt kærur um viðgerð av persónsupplýsingum
- framt skriviborðseftirlit og sett fyrispurningar um kt-trygd til stovnar og fyrítøkur
- svarað munnligum og skrivligum fyrispurningum
- ummælt uppskot til nýggja lóggávu
- tikið mál upp av egnum ávum
- P-talið
- KT-trygd
- Innlit
- Handfaring hjá arbeiðsgevarum av teldupostkassa hjá starvsfólki, sum eru farin úr starvi
- Facebook og onnur sosial netverk
- At strika myndir og filmar á netinum
- Samankoyring av ymiskum skipanum
- Telefonsamskifti hjá starvsfólkum
- Loyvi til verkætlanir og ymiskar nøgdsems- og heilsukanningar
- Vakmyndatól
- Annað

Dátueftirlitið virkar á einum øki, har tøkniliga menningin gongur skjótt fyri seg, og stinga nýggir trupulleikar og øki seg javnan upp. Tískil er neyðugt at menna nýggjar mannagongdir á økinum, og í hesum sambandi er neyðugt at fylgja væl við gongdini í grannalondunum.

Uppgávnar hjá Dátueftirlitinum eru nógvar, og málsviðgerðin er fjøltáttað. Harumframt er økið í vøkstri og støðugari broyting, og tí er stórur tørvur á, at Dátueftirlitið við upplýsing og vegleiðing virkar fyri, at persónsupplýsingar verða viðgjørdar sambært góðum dátuviðgerðarsíði.

Fyrispurningar kunnu vera á nógvum ymiskum økjum, men til tíðir eru afturvendandi fyrispurningar. Afturvendandi fyrispurningar hava í 2016 serliga verið um hesi evni:

Dátueftirlitið fær javnan fyrispurningar frá borgarum í Føroyum um sosialu netmiðlarnar. Talan er bæði um børn, ung og vaksin, ið venda sær til Dátueftirlitið antin við at ringja ella senda teldupost fyri at biðja um ráð og vegleiðing. Í flestu førum snúgva fyrispurningarnir seg um trupulleikar á Facebook, har stórur partur av borgarunum í Føroyum hava vangamynd. Her kann t.d. verða spurt hvørjar myndir kunnu leggjast á netið, nær krevst samtykki til almannakunngerð av myndum, hvussu kann følsk vangamynd meldast o.s.fr. Eisini fær Dátueftirlitið javnan áheitanir um vegleiðing at melda sonevndar slaturbólkar á Facebook. Harafturat er ein afturvendandi trupulleiki, at fólk kenna seg útspilt og ærumeidd á Facebook.

Hóast flestu fyrspurningar snúgva seg um Facebook, eru eisini fyrspurningar um t.d. Instagram og SnapChat, samstundis sum tað eisini stundum kemur fyri, at falskar vanga-myndir verða gjørdar á ymsum datingsíðum.

Fyri at veita eina góða tænastu til allar he-sar borgarar, ið ynskja vegleiðing um sosialu miðlarnar, gjørdi Dátueftirlitið fyri nøkrum árum síðani av at seta í verk eina nýggja heima-síðu við heitinum “strikameg.fo”. Endamálið við hesi heimasíðu er at leggja eina rúgvu av vegleiðingum til borgararnar á síðuna, soleiðis at fólk sjálvi kunnu leita sær ráð á síðuni, ella finna rætta framferðarháttin at melda ein bólk ella strika eina vangamynd.



Dátueftirlitið fær eisini javnan skrivligar fyrspurningar frá næmingum úr ymsum skúlum í Føroyum. Talan er vanliga um fólkaskúlanæmingar, ið skriva uppgávu, sum spyrja Dátueftirlitið um nýtslu og misnýtslu av interneti og sosialum miðlum.

3.1. EFTIRLIT


Í 2016 framdi Dátueftirlitið 18 skriviborðseftirlit. Dátueftirlitið hevur í 2016 raðfest sínar uppgávur soleiðis, at eftirlitið hevur sett seg í samband við eitt sera stórt tal av stovnum og fyritøkum við tí fyri eygað at kanna, hvørt kt-trygd og mannagongdir ísv. viðgerð av persónsupplýsingum er í trád við persónsupplýsingarlógina og trygdarkunngerðina. Raðfestingin varð gjørd, tí Dátueftirlitið hevði vitan um, at neyðugt er støðugt at gera dátuábyrgdarar varugar við tey krøv, sum lóg og kunngerð seta til handfaringina av persónsupplýsingum. Og sigast má, at Dátueftirlitið ásannar, at hetta arbeiði er neyðugt, tí í mongum førum hevur verið neyðugt at geva dátuábyrgdarum boð um at gera umfatandi tiltøk til tess at skipa viðgerðina av persónsupplýsingum á lógligan hátt. Dátueftirlitið ásannar, at hesin arbeiðsháttur er komin fyri at vera, og at hann er eitt gott arbeiðsamboð hjá hesum stovni sæð í mun til uppgávarnar, sum eru at røkja.

3.2. HAGTØL


Upplýsingarnar í hesum partinum av ársfrágreiðingini eru grundaðar á skrásetingina av nýggjum málum í journalskipanini hjá Dátueftirlitinum fyri 2016, og eru sostatt bara viðvíkjandi nýggjum málum. Ein stórur partur av málunum hjá Dátueftirlitinum er ofta framhald av gomlum málum, t.d. broytingar í givnum loyvum ella fráboðanum. Hesi mál eru ikki tikin við í hetta yvirlitið, sum bara snýr seg um mál, sum eru stovnað í 2016.

MYND 1. Bólking av málum 2010 - 2016

Í mun til í fjør, er talið av innkomnum málum hækkað og er hækkingin 50,8 %. Mynd 1 niðanfyrir vísir talið av málum og munnligum fyrspurningum frá 2010 til og við 2016.




MYND 2. Bólking av nýstovnaðum málum í 2016 í tølum



Virksemi í árinum 2016


MYND 3. Málsbýti í prosentum í mun til myndugleikar, fyrítøkur o.t. 2015/2016

Á mynd 3 sæst, at tað í stóran mun eru almennir myndugleikar, privatar fyrítøkur og privatpersónar, sum venda sær til Dátueftirlitið.



MYND 4. Málsbýti í mun til evnisbólkar

Á mynd 4 sæst, hvussu málini eru býtt upp í teir ymsu evnabólkarnar.



3.3. MUNNLIGIR FYRISPUINGAR

Í 2007 byrjaði Dátueftirlitið at skráseta munnligar fyrispurningar, sum vórðu avgreiddir um telefon. Í hesum bólki eru bara skrásettir fyrispurningar, har borgarar ella myndugleikar fáa beinleiðis vegleiðing umvegis telefon, og tað ikki snýr seg um samskipti í sambandi við verandi ella komandi mál.

Í 2016 vórðu 149 munnligir fyrispurningar skrásettir. Á myndini niðanfyri sæst, hvussu teir munnligu fyrispurningarnir, sum vóru avgreiddir í 2016, kunnu bólkast.

MYND 5. MUNNLIGIR FYRISPUINGAR



Almennir myndugleikar, stovnar o.t.
Privatar fyrítøkur, virkir, áhugabólkar o.t.
Privatpersónar
Kommunur
Fjølmiðlar

Málsbýti í mun til myndugleikar, fyrítøkur, privatpersónar, kommunur og advokatar:

Almennir myndugleikar, stovnar o.t.	40
Privatar fyrítøkur, virkir, áhugabólkar o.t.	42
Privatpersónar	45
Kommunur	14
Fjølmiðlar	8
Íalt	149

Almennir myndugleikar, stovnar o.t.

Fyrispurningarnir í hesum bólki hava serliga verið um, nær og hvussu ymisk skráseting er loyvd, nær talan er um viðkvæmar persónsupplýsingar, og nær tað er loyvt at víðarilata persónsupplýsingar sambært persónsupplýsingarlógini. Í einstøkum forðum er talan um, at skúlar hava vent sær til Dátueftirlitið, har spurt verður um myndir og videobrot á netinum. Ein afturvendandi spurningur hjá almennum myndugleikum er, hvussu reglurnar eru fyri nýtslu av p-talinum, um samankoyring av upplýsingum í ymiskum skráum, um innlit og ymiska starvsfólkaskráseting. Fyrispurningarnir í sambandi við starvsfólkaskráseting hava ofta snúð seg um, hvussu ella undir hvørjum umstøðum og treytum ein arbeiðsgevari kann fáa atgongd til ymiskar upplýsingar um síni starvsfólk. Tað kann t.d. vera upplýsingar úr teldupostskipanini hjá viðkomandi starvsfólki og loggur av heimasíðuvitjan. Talan kann harafturat verða um at fáa atgongd til starvsfólkaupplýsingar hjá fólki, ið eru í starvi, í sambandi við uppsagnartilgongd og hjá fólki, ið eru farin úr starvi.

Privatar fyrítøkur, virkir, áhugabólkar o.t.

Flestu fyrispurningar frá privatum fyrítøkum í 2016 snúðu seg um vakmyndatól og um nýtsluna av hesum. Eisini hava nógvir fyrispurningar verið um p-talið, har spurt verður nær p-talið kann nýtast. Harafturat vóru eisini nógvir fyrispurningar frá arbeiðsgevarum um viðgerð av persónsupplýsingum í starvsfólkaviðurskiptum, har arbeiðsgevarar ynskja at vita, hvørjar reglur eru galdandi viðvíkjandi eftirkanning av heimasíðunýtslu hjá starvsfólki, innlit í teldupostsamskipti hjá starvsfólki, nýtslu av sosialum netmiðlum

Virksemi í árinum 2016

o.s.v. Ein partur av hesum fyrispurningum um viðurskifti millum arbeiðsgevara og arbeiðstakara, hava snúð seg um viðgerð av persónsupplýsingum, tá starvsfólk er farið úr starvi.

Privatpersónar

Teir flestu fyrispurningarnir frá privatum borgarum snúgva seg um ymisk viðurskifti viðvíkjandi sosialum netmiðlum. Spurt verður t.d. hvussu ein bólkur ella følsk vangamynd kann meldast, hvussu vangamynd hjá deyðum brúkara verður strikað o.s.v. Nógv teir flestu fyrispurningarnir viðvíkjandi sosialum netmiðlum hava snúð seg um Facebook. Nógvir fyrispurningar frá privatum borgarum hava somuleiðis snúð seg um p-talið, og nær ein dátuábyrgdari hevur rætt til at skráseta hetta. Harafturat hava nógvir fyrispurningar verið um granskingarverkætlanir og um at fáa viðgerðarloyst frá Dátueftirlitinum. Fyrispurningar hava eisini verið frá persónum, ið eru farnir úr starvi, og sum vilja vita, um arbeiðsgevarin kann nýta tilfar og upplýsingar, sum liggja í teldupostskipanini hjá viðkomandi. Eisini hava nakrir fyrispurningar verið um vakmyndatól á arbeiðsplássinum, sum t.d. nær tað er loyvt at hava vakmyndatól og undir hvørjum treytum, og um nýtslu av andlitsmyndum og støðumyndum.

Kommunur

Fyrispurningarnir frá kommunum í 2016 hava í høvuðsheitum snúð seg um nýtsluna av p-tølum hjá borgarum, har kommunurnar ynskja at vita, um p-talið kann skrásetast og undir hvørjum treytum. Eisini hava onkrir fyrispurningar snúð seg um viðarilatan av

persónsupplýsingum, og undir hvørjum treytum hetta kann gerast.

Miðlar

Fleiri fyrispurningar eru eisini komnir frá fjølmiðlum. Talan var um spurningar um ymisk viðurskifti frá tíðindabløðunum, internetportalum, útvarpi og sjónvarpi. Miðlarnir vendu sær til Dátueftirlitið m.a. viðvíkjandi logging, sosialum netmiðlum og flutningi av upplýsingum til útland, skráseting og vakmyndatólsupptøk.

3.4. LOYVIR OG FRÁBOÐANIR

Ein av høvuðsuppgávunum hjá Dátueftirlitinum sambært § 37 í persónsupplýsingarlógini er at viðgera umsóknir um loyvir og fráboðanir.

Viðgerðarloyst:

Eitt viðgerðarloyst er eitt loyst frá Dátueftirlitinum um, at viðkomandi stovnur, felag, persónur ella annar hevur loyst at viðgera ávísar viðkvæmar persónsupplýsingar til eitt ávíst endamál og undir ávísam treytum. Viðgerðarloyst eru oftast tíðaravmarkað. Søkjast kann um loyst við at útfylla eitt oyðublað á heimasíðuni hjá Dátueftirlitinum, og senda tað inn um heimasíðuna ella við postinum. Í høvuðsheitum krevst loyst frá Dátueftirlitinum til eina viðgerð, tá viðkvæmar persónsupplýsingar verða viðgjørdar, tó eru undantøk til hesa reglu. Viðkvæmar persónsupplýsingar eru upplýsingar um: lit og ættarslag, um átrúnaðarlíga, heimsspekilíga ella politiska sannføring, um revsiverd og kynslig viðurskifti, heilsustøðu, yrkisfelagsligt tilknýti, munandi sosialar trupulleikar og onnur heilt privat viðurskifti. Í kunngerð nr. 2 frá 25. februar 2004 um undantøk frá reglunum um

viðgerðarloyst, eru ásett ymisk undantøk til reglurnar um viðgerðarloyst.

Fráboðan:

Tá viðgerðarloyst ikki krevst til eina viðgerð, skal henda tó sum høvuðsregla fráboðast Dátueftirlitinum. Hetta merkir, at Dátueftirlitið skal hava eina frágreiðing um, at viðkomandi ætlar at viðgera ávísar persónsupplýsingar. Ein fráboðan kann gerast við at útfylla eitt oyðublað (fráboðanarskjal) á heimasíðuni hjá Dátueftirlitinum, og senda tað inn um heimasíðuna ella við postinum. Fráboðanin skal latast Dátueftirlitinum í seinasta lagi 30 dagar, áðrenn viðgerðin er ætlað at byrja. Ein kunngerð er gjørd við undantøkum til fráboðanarskylduna. Hetta merkir í høvuðsheitum, at um persónsupplýsingar, sum ikki eru viðkvæmar, verða viðgjørdar, skal henda viðgerð ikki fráboðast Dátueftirlitinum. Flestu fráboðanirnar, sum Dátueftirlitið hevur fingið hetta árið, hava snúð seg um umsóknir um viðgerðarloyst og fráboðanir.

3.4.1. Loyvi til verkætlanir

Dátueftirlitið hevur í 2016 givið loyst til ymiskar verkætlanir. Av hesum verkætlanum kunnu m.a. nevast hesar:

3.4.2. Verkætlan:

A qualitative study of young adults lived experiences being child of parents with severe mental illness in the small scale society Faroe Islands

Dátuábyrgdari: Fróðskaparsetur Føroya (Kristianna Dam)

Endamál: Endamálið við verkætlanini er, sambært umsóknini, at varpa ljós á, og fáa vitan um føroysk børn, sum hava foreldur við

álvarsamari varandi sálarsjúku.

Háttur: Upplýsingarnar verða savnaðar við ljóðupptøkum av vaksnum børnum hjá foreldrum við sálarsjúku, við samtykki frá skrásetta.

Viðgerðarloyst: Loyvið er galdandi til 1. juni 2017.



3.4.3. Verkætlan:

At kanna títleikan av essentiellum tremor í Føroyum

Dátuábyrgdari: Deildin fyri Arbeiðs- og Almannaheilsu (Maria Skaalum Petersen)

Endamál: Endamálið við verkætlanini er, sambært umsóknini, at kanna títleikan av essentiellum tremor í Føroyum.

Háttur: Upplýsingarnar verða savnaðar við spurnabløðum.

Viðgerðarloyst: Loyvið er galdandi til 1. juni 2019.

Virksemi í árinum 2016

3.4.4. Verkætlan:
Títtleikin av demens á eldraðkinum í Føroyum

Dátuábyrgdari: Deildin fyri Arbeiðs- og Almannaheilsu (Maria Skaalum Petersen)

Endamál: Endamálið við verkætlanini er, sambært umsóknini, at kanna títtleikan av demens á eldrabýlum kring alt Føroyar.

Háttur: Upplýsingarnar verða savnaðar við spurnablaði.

Viðgerðarloysti: Loyvið er galdandi til 15. juni 2018.

3.4.5. Verkætlan:
Inflammatory Bowel Diseases

Dátuábyrgdari: Deildin fyri Arbeiðs- og Almannaheilsu (Turið Hammer)

Endamál: Endamálið við verkætlanini er, sambært umsóknini, at kanna “Inflammatory Bowel Diseases” í Føroyum.

Háttur: Hagfrøðislig viðgerð av pseudonymiseraðum persónsupplýsingum.

Viðgerðarloysti: Loyvið er galdandi til 28. mars 2019.

3.4.6. Verkætlan:
Samleiki hjá børnum í Føroyum


Dátuábyrgdari: Maria Schug

Endamál: Endamálið við verkætlanini er, sambært umsóknini, at kanna samleikan hjá børnum í Føroyum, bæði børnum við

føroyskum uppruna, og børnum við øðrum uppruna enn føroyskum.

Háttur: Samrøður, sum síðani verða transskriberaðar, verða gjørdar við børnini.

Viðgerðarloysti: Loyvið er galdandi til ultimo 2018.



3.4.7. Verkætlan:
Essentiellur tremor í Føroyum – títtleiki og umhvørvisárin

Dátuábyrgdari: Deildin fyri Arbeiðs- og Almannaheilsu (Maria Skaalum Petersen)

Endamál: Endamálið við verkætlanini er, sambært umsóknini, at kanna sambandið millum dálkingarevnini kyksilvur og harmane og øktan vanda at fáa essentiellan tremor.

Háttur: Upplýsingarnar verða savnaðar við kliniskum kanninum og spurnabløðum.

Viðgerðarloysti: Loyvið er galdandi til 1. juni 2019.

3.4.8. Verkætlan:
Heilsufótbóltur og heilsa – fremjan

Dátuábyrgdari: Fróðskaparsetur Føroya (Magni Mohr og Liljan av Fløtum)

Endamál: Endamálið við verkætlanini er, sambært umsóknini, at greina tættir hjá iðkarum í motiðsitrótti – heilsufótbólta.

Háttur: Samrøður verða gjørdar við diktafon, og síðani transskriberaðar og anonymiseraðar.

Viðgerðarloysti: Loyvið er galdandi til desember 2017.

3.4.9. Verkætlan:
Veitan av figgjarligum tænastum, og í tí sambandi at lúka krøv í figgjarlóggevum um m.a. hvítvask o.a.

Dátuábyrgdari: Flex Funding A/S (Anders Lund Fredriksen)

Endamál: Endamálið við verkætlanini er, sambært umsóknini, at viðgera upplýsingar um viðskiftafólk í samband við, at Flex Funding A/S veitir figgjartænastur.

Háttur: Upplýsingarnar verða savnaðar við samtykki.

Viðgerðarloysti: Loyvið er galdandi til í minsta lagi 5 ár fram.



3.4.10. Verkætlan:
Spurnaskjal í sambandi við forkanningar verkætlan: Fargen – Genome Faroe Island

Dátuábyrgdari: Ílegusavnið (Guðrið Andorsdóttir)

Endamál: Endamálið við verkætlanini er, sambært umsóknini, at umvegis spurnablað at vátta upplýsingar um lutakarar í verkætlanini, umframt at savna upplýsingar til planlegging av framtíðar granskingar verkætlanum.

Háttur: Upplýsingarnar verða savnaðar við at svara spurnablaði.

Viðgerðarloysti: Loyvið er galdandi til 31. desember 2020.

3.4.11. Verkætlan:
Átak – At veita barnafamiljum, ið eru undir fátækramarkinum, eina hjálpanði hond í samband við høggtíðirnar, barnaføðingardagar og frítíðarítriv

Dátuábyrgdari: Barnabati (Djóni Eidesgaard)

Endamál: Endamálið við áttakinum er, sambært umsóknini, at veita fólki, sum eru í eini figgjarligari trongstöðu, figgjarligan stuðul, so børn teirra kunnu føla seg á jøvnum føti við sínar javnaldrar.

Háttur: Upplýsingarnar verða savnaðar á einum dátublaði.

Viðgerðarloysti: Loyvið er galdandi til Barnabati gevur boð um annað.

3.4.12. Verkætlan:

Dálkingarevni og heilsuárin hjá børnum í 5. kohortu við 8 ára aldur

Dátuábyrgdari: Deildin fyri Arbeiðs- og Almannaheilsu (Pál Weihe)

Endamál: Endamálið við verkætlanini er, sambært umsóknini, at “DFAA hevur fylgt hesum knappliga 500 børnum í kohortu 5 síðani tey komu í heim, og nú tey eru komin í skúlaaldur, vilja tey kanna teirra andsførleikar á sama hátt, sum tey hava kannað hini börnini í kohortu 1, 2 og 3, tá tey júst vóru byrjaði í skúlanum.

Háttur: Upplýsingarnar verða savnaðar við kanningum av barnalæknanum Ulrike Steurwald og sálarfrøðinginum Fróða Debes.

Viðgerðarloyyvi: Loyvið er galdandi til 31. desember 2020.

3.4.13. Verkætlan:

Effekt af mammografiscreening på stadie inddeling ved diagnosetidspunkt og valg af behandling blandt brystkræftpatienter

Dátuábyrgdari: Landssjúkrahúsið (Shahin Gaini)

Endamál: Endamálið við verkætlanini er, sambært umsóknini, at kanna *effekt af mammografiscreening på stadie inddeling ved diagnosetidspunkt og valg af behandling blandt brystkræftpatienter*.

Háttur: Upplýsingarnar verða fingnar til vega úr Cosmic skipanini hjá Landssjúkrahúsinum, og síðani viðgjørðar í hagfrøðiligum forriti.

Viðgerðarloyyvi: Loyvið er galdandi til 31. januar 2017.

3.4.14. Verkætlan:

Yvirmøði hjá føroyskum fiskimonnum

Dátuábyrgdari: Deildin fyri Arbeiðs- og Almannaheilsu (Annbjørg á Høvdanum)

Endamál: Endamálið við verkætlanini er, sambært umsóknini, “*Yvirmøði verður mett at verða størsta orsök fyri feilum og vanlukkum hjá arbeiðsfjøldini. Høvuðsendamálið við granskingarverkætlanini er tí at kanna, hvussu heilin starvar, tá hann gerst yvirmóður*”.

Háttur: Upplýsingarnar verða útvegaðar beinleiðis frá teimum skrásettu.

Viðgerðarloyyvi: Loyvið er galdandi til 1. november 2019.



3.4.15. Verkætlan:

InvaSeps verkætlanin

Dátuábyrgdari: Landssjúkrahúsið (Jenny Jonsdóttir Nielsen)

Endamál: Endamálið við verkætlanini er, sambært umsóknini, at kanna viðurskipti í sambandi við lívshóttandi infektiónir.

Háttur: Upplýsingarnar verða settar inn í InvaSeps dátugrunnin, har tær verða viðgjørðar og samanhildnar við upplýsingar frá øðrum londum.

Viðgerðarloyyvi: Loyvið er galdandi til 31. desember 2026.

3.4.16. Verkætlan:

Portraying hope when one in the family is suffering from incurable cancer: a qualitative study

Dátuábyrgdari: Landssjúkrahúsið (Kristianna Hammer)

Endamál: Endamálið við verkætlanini er, sambært umsóknini, sum enska heiti á verkætlanini sigur: “*Portraying hope when one in the family is suffering from incurable cancer: a qualitative study*”.

Háttur: Sjúklingarnir og teirra avvarðandi verða, umvegis starvsfólk á palliativa toyminum, spurð um tey vilja luttaka.

Viðgerðarloyyvi: Loyvið er galdandi til 31. desember 2018.

3.4.17. Aðrar verkætlanir, sum ikki hava kravt loyvi frá Dátueftirlitinum

Dátueftirlitið hevur í 2016 viðgjørt aðrar verkætlanir, har niðurstøðan hjá Dátueftirlitinum hevur verið, at loyvi frá Dátueftirlitinum ikki krevst til viðkomandi verkætlanir. Talan hevur verið um verkætlanir, har persónar ikki kunnu eyðmerkjast og um verkætlanir, har viðkvæmar persónsupplýsingar ikki hava verið viðgjørðar.

3.4.18. Ílegusavnið

(Fráboðaðar granskingarverkætlanir)

Ílegusavnið varð sett á stovn við lögtingslóg nr. 62 frá 17. mai 2005 um gransking í mannailegum (Ílegulógin), og í §§ 3-5 og 7 hevur Ílegusavnið lógarheimild at viðgera viðkvæmar persónsupplýsingar.



Í 2016 hevur Ílegusavnið fráboðað hesar verkætlanir:

- PDE8A as a therapeutic target for Inflammatory Bowel Disease
- Forkanningar verkætlan: Fargen – Genome Faroe Island

3.5. HOYRINGAR

3.5.1. Lógaruppskot

Dátueftirlitið hevur í árinum fingið hesi lógaruppskot til hoyringar:

- Uppskot til lögtingslóg um broyting í lögtingslóg um sjúkrahúsverkið
- Persónsupplýsingarlóg fyri ríkismyndugleikar í Føroyum
- Uppskot til lögtingslóg um broyting í lögtingslóg um vinnuligan fiskiskap (Altjóða skyldur, eftirlitsreglur og elektroniskt samskipti)

Virksemi í árinum 2016

- Uppskot til lögtingslóg um broyting í lögtingslóg um Føroya Landsskjalasavn
- Uppskot til lögtingslóg um broyting í Lov om forsikringsaftaler (Bann móti nýtslu av upplýsingum um ættarbregði o.til.)
- Uppskot til lögtingslóg um broyting í lögtingslóg um ferðslu (atgongd til upplýsingar úr akfarsskránni, hægri aldursmark fyri endurnýggjan av koyrikorti, kravd eftirútbúgving og broyttar frádømingarreglur fyri koyrikort og dagføring av sektarupphæddum)
- Uppskot til lögtingslóg um broyting í lögtingslóg um almenna heilsutrygd (undantak fyri gjaldsskyldu)
- Ríkislógartilmæli um ígildissetan av Sundhedsloven og ríkislógartilmæli um ígildissetan av broytingum í autorisatiónslógini.

3.5.2. Kunngerðir

Dátueftirlitið hevur í árinum fingið hesar kunngerðir til ummælis:

- Kunngerð um Bekendtgørelse for Færøerne om anerkendelse af psykologers erhvervs-mæssige kvalifikationer
- Uppskot til kunngerð um standardir fyri KT-nýtslu í sjúkrahúsverkinum, og uppskot til regluverk fyri grundleggjandi sjúklingaskráseting á sjúkrahúsum
- Uppskot til broyting í kunngerð um lestrarstuðul
- Uppskot til kunngerð um skráseting av skotvápnum
- Uppskot til kunngerð um vápnaprógv
- Uppskot til kunngerð um broyting í kunngerð um vápn (Goymsla av skotvápnum og lóðri o.a.)

3.5.3. KT-politikkur

Almennir myndugleikar hava í árinum vent sær til Dátueftirlitið við fyrispurningum um ymiskt í samband við kt-trygd og kt-politikk yvirhøvur. Dátueftirlitið hevur í hesum sambandi kannað, um kt-politikkurin er í tráð við persónsupplýsingarlóggávuna, og annars vegleitt og ráðgivið um ymisk viðurskifti í hesum sambandi.

3.6. Vegleiðingar

Dátueftirlitið leggur stóran dent á at framleiða vegleiðingar fyri ymisku økini, sum liður í tí fyrirbyrgjandi arbeiðinum. Á heimasíðuni www.dat.fo eru allar vegleiðingarnar at finna.

Uppgávurnar hjá Dátueftirlitinum eru nógvar, og málsviðgerðin er fjøltáttað.



4 Útvald mál í 2016

4.1. YMISK MÁL

Í hesum partinum av ársfrágreiðingini er ein stutt lýsing av einstøkum útvaldum málum í 2016.



4.1.1. Teldupostskipan hjá tannlækna

Dátueftirlitið fekk ein fyrispurning frá einari fyrítøku, ið mennir KT-loysnir fyrismar fyrítøkur.

Fyrispurningurin snúði seg um, at nevnda KT-fyrítøka skuldi menna eina teldupostskipan fyri ein tannlækna.

KT-fyrítøkan hevði hoyrt, at tað høvdu verið ymsir trupulleikar við at veita læknum eina teldupostskipan, av tí at tað í summum førum var talan um viðgerð av viðkvæmum persónsupplýsingum.

Tað, sum KT-fyrítøkan vildi vita, vóru hvørji krøv Dátueftirlitið vildi seta viðvíkjandi teknikki, hýsing uttanlanda og í Føroyum, og krøv um trygd.

Dátueftirlitið greiddi KT-fyrítøkuni frá um hugtakið dátuábyrgdari, sum í hesum føri vildi veri tannlæknin, og at dátuábyrgdarar hava skyldu at tryggja, at viðgerðin av persónsupplýsingum lýkur krøvini í føroysku persónsupplýsingarlógini.

Eisini varð greitt frá, at um persónsupplýsingar bert verða viðgjørdar í Føroyum, krevst ikki serligt viðgerðarlovyi til at viðgera viðkvæmar

upplýsingar, hetta tí, at læknar, tannlæknar og onnur heilsufakfólk eru undantikin at søkja um viðgerðarlovyi frá Dátueftirlitinum.

Tá talan er um at flyta persónsupplýsingar til útland, so hevur dátuábyrgdarin ábyrgdina av, at trygdin viðvíkjandi viðgerðini av upplýsingum lýkur krøvini í føroysku persónsupplýsingarlógini. Lond innan ES samstarvið hava nøkunlunda somu persónsupplýsingarlógávu sum Føroyar.

Hetta merkir, at tað er mikið lættari at flyta persónsupplýsingar til lond innan ES samstarvið, sokallaði trygg dátulond. Danmark og Týskland eru bæði limir í ES. Dátuábyrgdarin, tannlæknin, hevur tó framvegis ábyrgdina av, at dátuviðgerðin í viðkomandi ES landi lýkur krøvini í føroysku persónsupplýsingarlógini. Tað vil siga, at til dømis krøvini í trygdarkunngerðini um váðameting og trygdarskoðan v.m., skulu lukast. Somuleiðis skal ein dátuviðgerðaravtala gerast millum dátuábyrgdara og dátuviðgerða.

Tá ið talan er um útflytan av upplýsingum til útland innan ES samstarvið, ella sokallað trygt triðjaland, so nýtist ikki loyvi frá Dátueftirlitinum. Tó skal útflytanin fráboðast Dátueftirlitinum. Er talan um at útflyta persónsupplýsingar til ikki ES lond, sokallaði ótrygg triðjaland, so krevst loyvi frá Dátueftirlitinum.

Viðvíkjandi trygdini varð víst til trygdarkunngerðina.



4.1.2. Andlitsmyndir á telduposti

Starvsmannafelagið var blivið kunnað um, at ein almennur stovnur nýtti eina teldupostskipan, har myndir av starvsfólkum vóru knýttar at teldupostinum, og at myndirnar blivu vístar á teldupostunum, tá samskipt varð innanhýsis og á Landsneti, og at starvsfólk á hesum stovni kendu seg ótrygg av hesum.

Starvsmannafelagið setti seg í samband við Dátueftirlitið fyri at fáa at vita, hvussu tey skuldu fyrihalda seg til hetta.

Dátueftirlitið vísti til persónsupplýsingarlógina § 9, sum ásetir heimildargrundarlag til viðgerð av persónsupplýsingum og til, at øll starvsfólk í hesum føri, skuldu geva sítt samtykki til, at teirra mynd varð nýtt, tí í aðramáta var eingin heimild hjá almenna stovninum (arbeiðsgevaranum) at nýta myndirnar.

Starvsmannafelagið setti seg síðani í samband við almenna stovnin, og boðaði teimum frá hesum.

Starvsmannafelagið boðaði frá, at tað helt tað vera rættast, at allar myndirnar vórðu strikaðar, og at almenni stovnurin síðani kundi byrja av nýggjum, við at biðja um samtykki frá starvsfólkunum.

Almenni stovnurin svaraði aftur, at hetta var ikki ein tilætlað broyting við teldupostskipanini, sum leiðslan hevði sett í verk, men at hetta var hent í sambandi við, at arbeið varð við at broyta innannetið hjá stovninum. Stovnurin sendi síðani eina umbering út til øll starvsfólkini saman við

einari kunning, har greitt varð frá, hvussu tey kundu strika myndina úr teldupostskipanini, um tey ikki ynsktu, at myndin skuldi vísast.

Starvsmannafelagið var ikki nøkt við svarið frá almenna stovninum, og vendi sær aftur til Dátueftirlitið og spurdi, um hetta var nakað, sum Dátueftirlitið kundi gera nakað við.

Dátueftirlitið svaraði, at av tí at Dátueftirlitið er ein kærustovnum, kundi tað ikki vera meira aktivt vegleiðandi í málinum. Greitt varð frá, at sæð í mun til § 2, nr. 8 í persónsupplýsingarlógini um samtykki, er spurningurin, um eitt eftirfylgjandi samtykki, sum talan var um í hesum føri, kundi sigast at vera eitt sjálvboðið viljaboð frá starvsfólkunum.

Hinvegin var ítøkiliga málið sera einfalt, og tí var einki at misskilja hjá skrásetta, so tað atlitid vigaði ikki tungt.

Tó var atlitid til starvsfólki, sum kundi kenna seg kroyst til at geva arbeiðsgevaranum samtykki eisini eitt atlit, sum talaði ímóti, at arbeiðsgevarin gjørdi sum her, heldur enn at byrja av nýggjum og fáa til vega eitt samtykki frá hvørjum einstøkum starvsfólki, áðrenn viðgerðin byrjaði.

Starvsmannafelagið segði seg skilja, at Dátueftirlitið skal halda seg habilt, og tí ikki kundi gera meira við málið.

Dátueftirlitið vildi tó gera eina nærri greining av málinum, um Dátueftirlitið móttók ein kær.

4.1.3. Tannlæknastova og persónsupplýsingar

Ein kvinna vendi sær til Dátueftirlitið við

Ávís útvald mál í 2016

fyrirspurningi um ein tannlæknastova hevði loyvi at biðja um upplýsingar um p-tal, heilsustøðu, sjúkur og medisinvíðgerð.

Dátueftirlitið svaraði kvinnuni, at sambært § 10 í kunngerð nr. 587 frá 10. juni 2014 um “autoriserede sundhedspersoners patientjournaler”, sum er heimilað í “lov om autorisation af sundhedspersoner og om sundhedsfaglig virksomhed”, sum er sett í gildi fyri Føroyar við fyriskipan nr. 1472 frá 16. desember 2013, og sum eisini fevnir um tannlæknar, er ásett, at: “Patientjournalen skal indeholde patientens navn og personnummer”.

Í somu fyriskipan er ásett, at tannlæknar hava heimild til at biðja um ymsar upplýsingar – herundir heilsuupplýsingar, men bert um hesar eru viðkomandi og neyðugar.

Upplýst varð fyri kvinnuni, at hon hevði møguleika at kæra tannlæknastovuna, um hon metti, at hon hevði givið teimum nakrar upplýsingar, sum hon ikki helt vóru viðkomandi fyri hennara víðgerð.



4.1.4. Vakmyndatól í bussskýli

Dátueftirlitið fekk eina fráboðan um vakmyndatól í einum bussskýli frá einari ansingarfyritøku vegna eina kommunu.

Upplýst varð fyri ansingarfyritøkuni, at kommunan sjálv mátti lata fráboðanina inn til Dátueftirlitið.

Dátueftirlitið vísti síðani á, at mál um vakmyndatól skulu víðgerast eftir § 9, stk. 1, nr. 6 í persónsupplýsingarlógini, har áhugamálini hjá dátuábyrgdaranum, í hesum føri kommununi,

skulu vígast upp ímóti fyrirlitinum fyri skrásetta. Dátueftirlitið metti, at atlit til fyrirbygging av hverki, sum endamálið var sambært fráboðanini, var sakligt atlit sum grundgeving fyri uppsetan av vakmyndatólum. Talan var tó um eftirlit við einum bussskýli, ið má metast sum øki, sum er alment atkomiligt (fyri almenningin). Tað er tískil fyrirlitið fyri almenninginum til fritt at ferðast á almennum stað uttan at verða undir støðugum eftirliti, ið skal vígast í mun til tørvin hjá kommununi at nýta vakmyndatól at fyrirbygja hverki. Dátueftirlitið vísti á, at mett varð, at vakmyndatól í stóran mun eru skerjandi fyri persónliga frælsi, og uppsetan av vakmyndatóli eigur tí at verða nýtt við størsta varsemi. Dátueftirlitið metti ikki í hesum føri, at fyrirlitið fyri áhugamálinum hjá dátuábyrgdaranum vígaðu meira enn fyrirlitini fyri skrásetta. Tí metti Dátueftirlitið ikki, at heimild var til at nýta fráboðaðu vakmyndatólini.

Dátueftirlitið mælti til, at kommunan umhugsaði, hvørt víðgerðin við vakmyndatóli var neyðug, og um endamálið kundi røkkast á annan hátt, sum var minni skerjandi fyri persónliga frælsið hjá almenninginum. Hetta kundi t.d. verið við meira ljósið á staðnum, við vaktarhaldi ella øðrum.



4.1.5. Misnýtsla av andlitsmynd

Ein fyrirspurningur, sum Dátueftirlitið fekk, var frá einari kvinnu, sum hevði “google” sítt navn og funnið út av, at andlitsmynd av henni var nýtt í sambandi við ein norskan skíðkara á einari heimasíðu, sum kvinnan ikki kendi til.

Kvinnan spurdi Dátueftirlitið, hvat hon skuldi gera við hetta.

Dátueftirlitið svaraði kvinnuni, at eftirlitið ikki kann fara inn á heimsíður og sletta myndir. Dátueftirlitið kann bert vegleiða.

Viðmerkt verður, at persónsupplýsingarlógin, sum Dátueftirlitið umsitur, er galdandi fyri víðgerð av persónsupplýsingum fyri dátuábyrgdara, sum rekur sítt virksemi í Føroyum, og um talan er um almennan dátuábyrgdara, tí at hesin er undir myndugleika heimastýrisins. Er dátuábyrgdarin hinvegin útlendskur (útlendsk heimasíða í hesum førinum), hevur Dátueftirlitið ikki myndugleika til at steðga víðgerðini av persónsupplýsingum.

Kvinnan varð biðin um at senda felagnum aftanfyrir heimasíðuna ein teldupost, og greiða teimum frá trupulleikanum.



4.1.6. Samstarv millum bankar um sjálvttøkur

Tveir av bankunum høvdu ætlanir um at gera eina avtalu um at reka nakrar av sjálvttøkunum saman. Ætlanin var at útveita dagliga raksturinn av hesum sjálvttøkum til Elektron.

Ein partur av tí dagliga rakstrinum er at fylla sjálvttøkurnar og m.a. taka inndrigin kort úr sjálvttøkunum, og lata tey aftur til avvarðandi peningastovn. Hesa uppgávu skuldi Posta taka sær av.

Bankarnir vildu vita, hvussu hetta kundi gerast í samsvari við persónsupplýsingarlógina um víðgerð av persónsupplýsingum, og um henda víðgerð kundi góðkennast av Dátueftirlitinum.

Samskipt varð um málið, millum annað um at bankarnir upprunaliga høvdu fingið

persónsupplýsingar frá viðskiftafólki at víðgera við ávísam endamáli fyri eygað, og tí ikki uttan víðari kundi lata øðrum stovni hesar upplýsingar.

Upplýst varð fyri bankunum, at um teir ætlaðu at reka sjálvttøkurnar saman, varð neyðugt við dátuvíðgerðaravtalu og mannagongdum millum bankarnar, umframt við Posta.

Eftirfylgjandi boðaðu bankarnir frá, at av ymsum orsøkum blivu omanfyri nevndu ætlanir av ongum, og tí bleiv málið endað.



4.1.7. Latan av upplýsingum millum samtøk

Eitt samtak, ið er samansett av einum banka, tveimum tryggingarfeløgum og einum húsameklarafelagi, vendi sær til Dátueftirlitið, tí tey høvdu í hyggju at gera eina tænastu, hareftir upplýsingar um viðskiftafólk teirra kundu latast millum feløgini, hetta fyri at kunna veita viðskiftafólkunum eina betri tænastu.

Ætlanin var, at viðskiftafólkini skuldu geva sítt samtykki til hesa víðgerð av persónsupplýsingum.

Í hesum sambandi hevði samtakið gjørt eitt samtakssamtykki, ið viðskiftafólkini skuldu undirskriva, og sum samtakið heitti á Dátueftirlitið um at gera víðmerkingar til ella góðkenna, hetta við atlit til at lóggávuni og trygdini hjá viðskiftafólkunum. Eisini hevði samtakið spurningar viðvíkjandi einari dátaútsvekslingaravtalu, og um onnur atlit skulu takast.

Dátueftirlitið svaraði samtakinum, at sum

málið var upplýst fyrri Dátueftirlitinum, var ikki talan um eitt mál, ið kravdi loyvi frá, ella eina fráboðan til Dátueftirlitið. Av tí at Dátueftirlitið m.a. er ein kærmyndugleiki hjá borgaranum, so kann Dátueftirlitið ikki undangóðkenna eitt samtykkisskjal.

Dátueftirlitið kann bert vísa á, at eitt samtykki skal vera eitt sjálvboðið, nágreiniligt og kunnað viljaboð frá skrásetta.

Dátueftirlitið setti samtakinum nakrar spurningar viðvíkjandi dátaútvexlingaravtalu, og hvussu bankin hevði ímyndað sær framferðarháttin viðvíkjandi trygdini í sambandi við býtanina av dátum.

Samtakið greiddi síðani Dátueftirlitinum frá, hvussu tey ætlaðu at handfara dáturnar.

Avgjört varð at hava ein fund í málinum, fyrri at fáa øll viðurskiftini upp á pláss.

Á fundinum greiddi Dátueftirlitið samtakinum frá, at Dátueftirlitið ikki kundi undangóðkenna ætlanina, men at eftirlitið í fyrstu atlugu ikki hevði nakrar viðmerkingar til ætlanina, um hon varð grundað á eitt lógligt samtykki frá hvørjum einstøkum viðskiftafólki. Greitt varð frá lógini generelt og nøkrum av teimum krøvum, ið eru til viðgerð av persónsupplýsingum.



4.1.8. Áheitan á Samferðslumálaráðið um at endurskoða lógarverk

Dátueftirlitið heitti á Samferðslumálaráðið um at endurskoða lógarverk, sum ráðið varðar av, í sambandi við útflýggjan av eigarupplýsingum úr skráum hjá Akstovuni.

Heitt varð á Samferðslumálaráðið um við lógaráseting at nágreina, hvussu eigaraviðurskifti um akfør í Føroyum skulu viðgerast og víðarilatast almenninginum. Verandi manngongd hjá Akstovuni, hereftir eigarupplýsingar verða latnir úr skránni um skrásetingarnummarið á akfarinum verður upplýst Akstovuni, metti Dátueftirlitið vera óhepna, og ikki í tráð við grundleggjandi atlit í persónsupplýsingarrættinum.

Málið tók sína byrjan við, at Dátueftirlitið í sambandi við onnur mál var vordið varugt við ymisk viðurskifti í sambandi við viðgerð og víðarilatan av persónsupplýsingum hjá Akstovuni – millum annað upplýsingar um eigaraviðurskifti um akfør í Føroyum, og víðarilatan av hesum upplýsingum til aðrar myndugleikar og privatar fyrirkur.

Dátueftirlitið vendi sær síðani til Akstovuna viðvíkjandi hesum.

Akstovan svaraði Dátueftirlitinum, at sambært lóg um innlit í fyrisingina, kann ein og hvør fáa atgongd til upplýsingar í skjølum, sum ein almennur myndugleiki hevur móttikið, ella gjørt sum liður í málsviðgerð í sambandi við virksemi myndugleikans, uttan so at hetta kemur undir undantøkini, sum eru nevnd í §§ 7-14 í lógini um innlit. Ein ítøkilig meting verður gjørd í sambandi við hvønn einstakan fyrispurning, um hvørt Akstovan hevur skyldu at lata eigarupplýsingarnar, ið eru knýttar at einum ávísnum nummarspjaldr.

Akstovan upplýsti eisini, at um ein persónur biður um upplýsing um, hvør eigur eitt ávíst akfar við tí ávísnum nummarspjaldrinum, og hann soleiðis hevur skilað til tað skjal ella tað mál, sum hann ynskir at fáa innlit í (§ 4, stk. 3),

so verður henda upplýsing latin spyrjaranum, og tað er ikki neyðugt hjá spyrjaranum at upplýsa, hvat hann skal nýta upplýsingina til.

Upplýsing um navn á eigara av akfari, verður ikki mettt at vera fevnd av nøkrum avundantøkunum í §§ 7-14 í lógini um innlit í fyrisingina, og er sostatt ein upplýsing, sum Akstovan hevur skyldu til at lata.

Dátueftirlitið gjørdi greitt yvir fyrri Akstovuni, at Dátueftirlitið metti tað ikki vera í tráð við andan í persónsupplýsingarrættinum, og endamálið við lógini um innlit í fyrisingina, at tað stendur almenninginum frítt at fáa innlit í eigaraviðurskifti um akfør í Føroyum, uttan at hava eitt sakligt endamál til tess. Dátueftirlitið dugir ikki at síggja nakra sakliga grundgeving fyrri, at almenningurin skal hava so víða atgongd til eigarupplýsingar, uttan at hava eitt sakligt endamál. Um eitt av endamálnum við skráum Akstovunar er, at almenningurin skal hava so víða atgongd til eigarupplýsingar um akfør í Føroyum, so eigur hetta at vera nágreiniliga ásett í serlóg á økinum.

Dátueftirlitið vísti m.a. til donsku skrásetingarlógina, har stendur m.a. “Der oplyses ikke om identiteten af et køretøjs ejer eller bruger...”.

Eftirfylgjandi hevur verið eitt drúgt samskifti millum Dátueftirlitið og Akstovuna.

Samferðslumálaráðið svaraði Dátueftirlitinum, at uppskot til lótingslóg um broyting í lótingslóg um ferðslu er endurskoðað á ávísnum økjum, m.a. viðvíkjandi akfarsskránni hjá Akstovuni, har tillagingar eru gjørdar, og akfarsskráin neyvt greinað í almennu og serligu viðmerkingunum.

Samferðslumálaráðið upplýsti eisini, at uppskotið var somikið klárt, at ætlanin var at fáa tað viðgjørt og til hoyringar.

Dátueftirlitið hevur eftirfylgjandi fingið uppskotið til hoyringar, og hevur gjørt viðmerkingar til hetta.

Málið er viðgjørt í løgtinginum, har tað varð beint í Rættarnevndina. Rættarnevndin setti síðani landsstýrismanninum í Samferðslumálaráðnum uppfylgjandi spurningar til málið, sum Samferðslumálaráðið hevur svarað Rættarnevndini uppá í apríl 2017.



4.1.9. Mínrokning

Í sambandi við at Elektron bjóðaði eina nýggja tænastu, ið er nevnd Mínrokning, setti Dátueftirlitið felagnum nakrar spurningar um viðgerð av p-tølum, um heimildargrundarlag, um samankoyring við aðrar skráir sum Nem ID ella Mínlykil, og hvørjar upplýsingar brúkarin fær loyvi at síggja.

Orsøkin til, at Dátueftirlitið setti Elektron hesar spurningar er tann, at Dátueftirlitið fekk spurningar frá einum borgara um, hvussu Elektron kundi para NemID hjá viðkomandi saman við rokningum/fakturum frá ymsum stovnum. Borgarin undraðist á, hvussu Elektron paraði brúkarar saman og hevði hann mistanka um, at Elektron samankoyrði dáta við upplýsingar hjá peningastovnunum. Eisini upplýsti borgarin, at hann ikki helt, at hann hevði givið Elektron samtykki til at fáa sítt p-tal frá NemID/Mín Lykil, og metti hann tí ikki hesa framferð hjá Elektron vera í tráð við lógina. Dátueftirlitið gjørdi, grundað á fyrispurningin frá borgaranum, av, at seta Elektron nakrar spurningar.

Elektron svaraði Dátueftirlitinum uppá spurningarnar. Elektron upplýsti m.a., at p-talið ikki verður nýtt í samband við skipanina Mínrokning.

Avgjört varð at innkalla Dáturáðið á fund, at umrøða svarið frá Elektron. Á fundinum bleiv avrátt, at Dátueftirlitið skuldi seta Elektron nakrar uppfylgjandi spurningar, og hvørjar hesir skuldu vera.

Dátueftirlitið setti síðani Elektron uppfylgjandi spurningar um, hvat sambandið er millum ymisku eindirnar Mínrokning, P/F Mínboks, Mínlykil og Elektron, og hvussu eigaraviðurskiftini eru viðvíkjandi hesum eindum. Eisini spurdi Dátueftirlitið um víðarilatan av persónsupplýsingum, heimildargrundarlag undir víðarilatan, og hvussu hetta heimildargrundarlag verður fingið til vega, og um á hvønn hátt Mínrokning hevur møguleika at kanna, hvørjar kontur í peningastovnum brúkararnir hava.

Elektron greiddi í svari frá, hvussu lögfrøðiligi ognarskapurin av skipanunum er samansettur, og svaraði annars uppá spurningarnar, ið Dátueftirlitið setti.

Svarið frá Elektron bleiv síðani sent Dáturáðslimunum til viðmerkingar, og avgjört varð at innkalla til Dáturáðsfund enn einaferð.

Á fundinum varð avtalað, at Dátueftirlitið ikki góðtók loysnina endaliga, men segði gott fyri hesi, skilt á tann hátt, at mannagongdir skuldu gerast og at Elektron skuldi gera eitt yvirlit yvir skipanirnar, soleiðis at tað bleiv meira gjøgnumskygt og brúkaravinarlígt fyri kundan, sum ætlaði at stovna seg sum brúkarar í skipanunum.

Skriv varð síðani sent Elektron, har omanfyri nevndu treytir blivu settar.

Dátueftirlitið móttók eftirfylgjandi umbidna yvirlit yvir skipanirnar og mannagongdir, og metti síðani málið sum avgreitt.



4.1.10.

Vakmyndatólsskipan á flogvøllinum

TAKS/Tolleftirlitið á flogvøllinum sendi inn fráboðan um vakmyndatól á flogvøllinum.

TAKS/Tolleftirlitið upplýsti í fráboðanini, at tey høvdu atgongd til nøkur av vakmyndatólunum, sum Vága Floghavn áður hevði fingið loyvi til frá Dátueftirlitinum at nýta. TAKS/Tolleftirlitið slapp sostatt at “hyggja við” í nøkrum av vakmyndatólunum hjá Vága Floghavn. Vága Floghavn hevði tó fult ræði á hesum vakmyndatólum, tvs. at bert Vága Floghavn hevði heimild til at tendra ella sløkja vakmyndatólini, ella at snara tey.

Í fráboðanini frá TAKS/Tolleftirlitinum varð eisini upplýst, at TAKS/Tolleftirlitið var dátuábyrgdari fyri viðgerðini.

Dátueftirlitið svaraði TAKS/Tolleftirlitinum, at vegna tað, at tey ikki høvdu ræði á vakmyndatólunum, kundu tey ikki vera dátuábyrgdarar, men at dátuábyrgdarin var Vága Floghavn, tí talan var um teirra skipan. Dátueftirlitið greiddi TAKS/Tolleftirlitinum frá, at tað í førum sum hesum bert kann vera ein dátuábyrgdari á einari vakmyndatólsskipan.

Dátueftirlitið boðaði frá, at ætlaða vakmyndatólsskipanin ikki lógliga kundi setast í verk, tí skipanin var í stríð við grundleggjandi hug-

takið “dátuábyrgdari”, sum hugtakið er at skilja sambært persónsupplýsingarlógini.

Dátueftirlitið greiddi TAKS/Tolleftirlitinum frá, at neyðugt var hjá teimum at fáa sær sína egnu vakmyndatólsskipan, og síðani fráboða hesa til Dátueftirlitið.

TAKS/Tolleftirlitið mótmælti, at tey skuldu seta eina sjálvstøðuga vakmyndatólsskipan upp, og sjálvi bera kostnað fyri hesa, tá tey kundu knýta seg í vakmyndatólsskipanina hjá Vága Floghavn. TAKS/Tolleftirlitið vísti í hesum sambandi til grein í tollógini, sum sambært teimum, gav teimum loyvi at nýta vakmyndatólsskipanina hjá Vága Floghavn.

Dátueftirlitið umrøddi síðani málið við lögfrøðing hjá TAKS, Vága Floghavn, veitara av vakmyndatólsskipanum, norska Datatilsynet, starvsfólk á flogvøllinum í Kastrup, umframt á Dáturáðsfundi, hetta fyri at fáa so nógva vitan sum gjørligt um viðurskiftini viðvíkjandi einari tílíkari vakmyndatólsskipan, og spurningin um dátuábyrgdaraleiklutin, herímillum um sundurbýti av dátuábyrgd millum tvinnar myndugleikar.

Fyrst í hesum árinum gjørdi Dátueftirlitið eina niðurstøðu í málinum, sum sigur: *”Dátueftirlitið metir tí ikki, at tað í hesum føri er grundarlag fyri at góðkenna eina skipan við býttari dátuábyrgd, sum heimilaðari sambært persónsupplýsingarlógini.*

Dátueftirlitið kann tí mæla til, at málið verður loyst á tann hátt, at Tollvaldið/TAKS fær sína egnu sjálvstøðugu vakmyndatólsskipan, sum verður at fráboða Dátueftirlitinum sambært galdandi reglum.”

Eftirfylgjandi hevur Dátueftirlitið fingið eina nýggja fráboðan um vakmyndatól frá TAKS/Tolleftirlitinum til teirra egnu sjálvstøðugu skipan, sum tey fara at seta upp. Hendan fráboðan er nú undir viðgerð á Dátueftirlitinum.

4.2. MÁL TIKIN UPP AV EGNUM ÁVUM

Sambært § 37, stk. 1, nr. 1 í persónsupplýsingarlógini, hevur Dátueftirlitið heimild til at taka mál upp av egnum ávum, og varð hetta í 2016 gjørt í 18 førum, eins og 18 sokallað skriviborðseftirlit vórðu framd.

5 Altjóða samstarv

Tað, sum eyðkennir londini rundanum okkum, tá talan er um vernd av persónsupplýsingum, er eitt vittfevnandi altjóða samstarv. Hetta samstarv hevur stóran týdning, og er neyðugt orsakað av, at persónsupplýsingar ofta verða fluttar um landamørk.

Flestu grannalondini hava eins og Føroyar eina persónsupplýsingarlóg, ið er grundað á ES-fyriskipan 95/46EF um verju av likamligum persónum við viðgerð av persónsupplýsingum og fritt skifti av persónsupplýsingum millum lond. Meginreglan í hesi fyriskipan er, at viðgerð skal vera í samsvari við grundleggjandi persónsverndaratlit sum persónsfrælsi og heimafríð hins einstaka. Eisini skal viðgerð av persónsupplýsingum virka til frama fyri øktari trygd hjá tí einstaka, og øktum samhandli landanna millum.

Tá tað snýr seg um at flyta persónsupplýsingar millum lond, býtir ES-lóggávan londini upp í limalond og triðjaland. Persónsupplýsingar kunnu flytast millum limalondini í Evropa-samveldinum, tí hesi hava somu trygdarstig. Snýr tað seg hinvegin um triðjaland, so hevur ES-nevndin býtt hesi lond upp í trygg og ótrygg triðjaland. Trygg triðjaland eru lond, sum kunnu tryggja eins góða trygd fyri persónsupplýsingum, sum ES-londini gera, og á heimasíðuni hjá ES-nevndini er ein listi yvir triðjaland, sum eru góðkend sum trygg triðjaland. Rættiliga strangar treytir eru hinvegin fyri flutningi av upplýsingum til triðjaland, sum ikki hava slíka góðkenning.

Innlendismálaráðið setti í 2005 eina kunngerð í gildi, har flutningur av persónsupplýsingum til øll ES-lond og tey londini, sum ES-nevndin hevur lýst sum trygg triðjaland, ikki krevur loyvi frá Dátueftirlitinum, men skal fráboðast Dátueftirlitinum. Føroyar hava á hendan hátt, eins og ES, góðkent øll ES lond og lond, sum ES hevur lýst sum trygg triðjaland.

5.1. TRIÐJALANDSGÓÐKENNING FRÁ ES NEVNDINI

Innlendismálaráðið søkti í 2005 ES-nevndina um at góðkenna Føroyar sum eitt trygt triðjaland í persónsupplýsingarhøpi. Síðani hevur verið arbeitt við málinum, og í 2010 komu boðini um, at ES-nevndin hevur góðkent Føroyar sum eitt trygt triðjaland.

Dátueftirlitið fegnast um ES góðkenningina, sum í høvuðsheitum merkir, at ES metir trygdarstöðið í Føroyum vera á jøvnum føti við trygdarstöðið í ES londum, tá tað snýr seg um viðgerð av persónsupplýsingum. Hetta merkir samstundis, at ES viðurkennir Føroyar sum eitt land, sum verjir grundleggjandi demokratisk rættindi í einum nútímans talgildum samfelag.

Triðjalandsgóðkenningin hevur við sær, at Føroyar nú koma á listan yvir trygg triðjaland millum m.a. Ísland, Noreg og Sveits. Góðkenningin kemur at hava stóran týdning fyri føroyska samfelagið, og fer at gera tað lættari hjá føroyskum fyrirkum, herundir peningastovnunum, at samskifta við útheimin.

Góðkenningin fer somuleiðis at hava týdning fyri gransking og ætlanirnar at fáa útlenskar granskarar til Føroyar at granska, fyri møguleikan hjá føroyskum fyrirkum at marknaðarføra seg uttanlands, og fyri ætlanirnar at bjóða Føroyar fram sum altjóða hosting miðdepil.

Avgerðin um at góðkenna Føroyar sum eitt trygt triðjaland kom í gildi tann 15. juni 2010.

Í desember 2015 samtykti ES, sum áður umrøtt, eina nýggja persónsupplýsingar fyriskipan. Enn er ikki greitt júst hvørjar broytingar hetta førir við sær fyri persónsupplýsingarrættin í limalondunum og í Føroyum. Danska løgsmálaráðið hevur sett ein bólk við serkønum fólki at stinga út í kortið, hvussu økið skal skipast, tá fyriskipanin eftir ætlan fær gildi í mai 2018. Dátueftirlitið fylgir við á økinum. Dátueftirlitið og Løgmannsskrivstovan fara at gera møguligar neyðugar tillagingar í persónsupplýsingarlógini eftir samráð við ES, sum sambært nýggju fyriskipanini fer at taka henda spurning upp yvirfyri teimum góðkendu triðjalandunum.

010101


- // Tað, sum eyðkennir londini kring okkum, tá talan er um vernd av persónsupplýsingum, er eitt víttfevnandi altjóða samstarv.

6 Eftirlit í 2016

Eftirlit í 2016

Dátueftirlitið er ein eftirlitsmyndugleiki, sum skal tryggja, at persónsupplýsingarlógin verður hildin, og Dátueftirlitið hevur í hesum sambandi heimild til at gera kanningar á staðnum, og hevur til eina og hvørja tíð uttan dómsskurð, atgongd til øll høli, haðani persónsupplýsingar verða viðgjørdar ella goymdar, og til øll høli har persónsupplýsingarnar ella teknisk hjálparamboð verða goymd ella nýtt.

Dátueftirlitið kann harumframt m.a. áleggja einum dátuábyrgdara at fremja tøknilig og fyrisitingarlig trygdartiltøk, kann nokta einum dátuábyrgdara at nýta ávisan framferðarhátt og kann krevja, at dátuábyrgdari steðgar viðgerð, sum er brot á lógina.



6.1. EFTIRLIT Í RÚSDREKKASØLU

Dátueftirlitið framdi fráboðað eftirlit tann 6. oktober 2016 í einari rúsdrekkasølu. Eftirlitið snúði seg serliga um trygdina fyri viðgerð av persónsupplýsingum í sambandi við vakmyndatól.

Rúsdrekkasølan hevur 10 vakmyndatól. Tó hevur rúsdrekkasølan 2 vakmyndatól, sum ikki eru fráboðaði Dátueftirlitinum. Vakmyndatólini hanga ymsastaðni í handlinum, umframt í øl-rúminum og við fløskuautomatina.

Endamálið við vakmyndatólunum er at fyrbygja ágangi og hóttaðum, stuldri, ráni, innbroti og hverki. Vakmyndatólini eru

aktiv alla tíðina, og upptøkur verða gjørdar, tá rørsla er. Atgongd til upptøkurnar er frá skrivstovu hjá leiðara/felagshøli, har upptøkurnar síggjast á skermi. Atgongdin til skipanina er vard við loyniorði. Bert leiðarin hevur kunnleika til loyniorðið og loggar seg sostatt á skipanina, tá tørvur er á tí. Starvsfólk nýta vanliga ikki skipanina og verða kunnaði munnliga við starvssetan um, at vakmyndatól verða nýtt. Viðskiftafólk verða kunnaði við skelting. Upptøkurnar verða goymdar á harddiski á staðnum, ið einans hevur til endamáls at goyma upptøkur frá vakmyndatólunum. Upptøkurnar verða vístar á serstakum telduskermi, ið bert er knýttur at tilhoyrandi harddiski við upptøkum. Einkí internet er knýtt at telduni við upptøkunum.

Viðvíkjandi trygdini er opin atgongd til skrivstovuna, har upptøkurnar verða vístar á skermi. Skrivstovan hjá leiðaranum er ongantíð læst, so øll starvsfólk hava ótarnaða atgongd til hølið.

Undir eftirlitsvitjanini gjørdist greitt, at upptøkurnar verða goymdar í mesta lagi 14 dagar.

Trygdartøkni Sp/f er dátuviðgeri hjá rúsdrekkasøluni. Dátuviðgerðaravtala er ikki gjørd millum partarnar.

Krøv, ið skulu verða lokin:

Tað skal í størstan mun verða avmarkað, hvør hevur atgongd til vakmyndatólsskipanina. Í serligum føri kann leiðarin geva einum øðrum starvsfólki hesa atgongd, t.d. um leiðarin er í

farloyvi, sjúkrameldaður, í feriu ella líknandi. Í slíkum færum skulu skrivligar mannagongdir vera fyrri nýtsluni av upptøkunum.

Nýtt loyniorð skal gerast til vakmyndatólsskipanina, ið bert leiðarin hevur kunnleika til.

Dátuviðgerðaravtala skal fáast í lag við Trygdartøkni Sp/f, og ófráboðaðu vakmyndatólini skulu fráboðast Dátueftirlitinum.

Tilráðingar frá Dátueftirlitinum:

Dátueftirlitið mælir til, at týðilig skelting um vakmyndatól verður sett upp, soleiðis at viðskiftafólk eru kunnaði um vakmyndatólini.

Rúsdrekkasølan skal skjótast gjørligt tryggja, at omanfyri nevndu krøv eru lokin, og boða Dátueftirlitinum frá, tá hetta er gjørt.

Eftirlitsvitjanin gav annars ikki Dátueftirlitinum høvi til fleiri viðmerkingar.

Eftirfylgjandi framdi rúsdrekkasølan tær broytingar, ið Dátueftirlitið ráddi til, og bleiv málið síðani mett sum avgreitt.



6.2. EFTIRLIT Á BENSINSTØÐ

Dátueftirlitið framdi fráboðað eftirlit tann 6. oktober 2016 á einari bensinstøð. Eftirlitið snúði seg serliga um trygdina fyrri viðgerð av persónsupplýsingum í sambandi við vakmyndatól.

Bensinstøðin hevur 5 vakmyndatól, ið øll eru fráboðaði Dátueftirlitinum. Staðfest varð, at 2 av tølunum vóru óvirkin, og gjørdur sostatt ongan upptøk. Støða var ikki tikin til, hvørt

hesi tól skuldu nýtast aftur. Vakmyndatólini vísa inni í handlinum og á pumpurnar.

Endamálið við vakmyndatólunum er at fyrbygja stuldri. Harafturat varð upplýst, at vakmyndatólini í mesta mun verða nýtt til at fanga teir kundar, ið av onkrari orsök ikki rinda fyrri brennievni. Øll starvsfólk hava atgongd til vakmyndatólsskipanina og kunnu fara inn at hyggja, hvør er rýmdur uttan at rinda fyrri brennievni. Atgongdin til upptøkurnar er frá skrivstovuni hjá leiðaranum, har upptøkurnar síggjast á skermi. Upptøkurnar verða goymdar lokalt á telduni. Upptøkurnar verða vístar á telduskermi, og internet er knýtt at telduni við upptøkunum.

Undir eftirlitsvitjanini gjørdist greitt, at upptøkurnar verða goymdar í óavmarkaða tíð.

Viðvíkjandi trygdini er opin atgongd til skrivstovuna. Skrivstovan hjá leiðaranum er vanliga ikki læst, so øll starvsfólk hava ótarnaða atgongd til upptøkurnar. Loyniorð er ikki á skipanini, og útgangsstøði er, at loggað verður á skipanina um morgunin.

Starvsfólk verða kunnaði munnliga við starvssetan um vakmyndatólini. Viðskiftafólk verða kunnaði við skelting á øllum hurðum.

Krøv, ið skulu verða lokin:

Tað skal í størstan mun verða avmarkað, hvør hevur atgongd til vakmyndatólsskipanina. Dátueftirlitið krevur, at bensinstøðin framvir broytir mannagongdir soleiðis, at tað bert er leiðarin, ið hevur atgongd til vakmyndatólsskipanina. Í serligum færum kann leiðarin geva einum øðrum stavsfólki hesa atgongd, t.d. um leiðarin er í farloyvi, sjúkrameldaður,

í feriu ella líknandi. Í slíkum færum skulu skrivligar mannagongdir verða fyrri nýtsluni av upptøkunum.

Loyniorðskalgerasttilvakmyndatólsskipanina, ið bert leiðarin hevur kunnleika til. Starvsfólk, ið verða varug við kunda, ið rýmir uttan at rinda fyrri brennievni, skulu sostatt ikki hava atgongd til skipanina, men eiga at geva leiðaranum boð. Leiðarin avgreiðir síðani málið við at hyggja at upptøkunum.

Dátueftirlitið krevur harumframt, at skrivstovan hjá leiðaranum altíð er afturlatin, tá leiðarin ikki er til staðar, soleiðis at starvsfólk og onnur óviðkomandi fysisk verða forðaði í at sleppa at vakmyndatólsskipanini. Harumframt skal vakmyndatólsskipanin sum útgangsstøði ikki verða loggað á. Er ítökilig orsök til at hyggja at vakmyndatólssupptøkunum, so loggar leiðarin á skipanina og viðgerð upptøkurnar.

Dátueftirlitið mælir til, at internet atgongd ikki er til teldu, ið verður nýtt til at vísa vakmyndatólssupptøkurnar.

Skipanin skal ikki goyma upptøkurnar longur enn í mesta lagi 14 dagar.

Tilráðingar frá Dátueftirlitinum:

Viðvíkjandi loyniorði vil Dátueftirlitið mæla til, at loyniorðið er soleiðis samansett, at tað inniheldur minst 8 tekin, ið eru samansett av bókstavum og tølum. Somuleiðis verður mælt til, at loyniorðið verður broytt regluliga, t.d. eina ferð árliga.

Økið, ið er fevnt av upptøkunum við vakmyndatólum, skal merkjast týðiliga, soleiðis

at fólk, ið ferðast har vita, at tey koma uppá upptøkurnar. Hetta skal gerast við týðiligum skeltum.

Bensinstøðin skal skjótast gjørligt tryggja, at omanfyri nevndu krøv verða lokin, og boða Dátueftirlitinum frá, tá hetta er gjørt.

Eftirlitsvitjanin gav annars ikki Dátueftirlitinum høvi til fleiri viðmerkingar.

Dátueftirlitið hevur eftirfylgjandi samskipt við leiðaran á bensinstøðini um at fáa nevndu viðurskipti í rættlag, men hevur hetta samskiptið gingið striltið.

Leiðarin á bensinstøðini setti seg í samband við serkøn fólk fyrri at bota um vakmyndatólsskipanina, og skal í hesum sambandi setast nýggj vakmyndatólsskipan upp.

Nýggja vakmyndatólsskipanin er nú sett upp, og vakmyndatólini fráboðaði Dátueftirlitinum.

101010





Dátueftirlitið

Dátueftirlitið verjir tínar persónsupplýsingar

www.dat.fo